

## ನಿತ್ಯಕಲ್ಯಾಣ : ಮನೆಮನೆಗೆ ಚಿಂತನ : 7ನೇ ದಿನದ ಸುದ್ದಿ

ಚಿತ್ರದುರ್ಗ ಆ. 6 - ಸಾಂಸ್ಕೃತಿಕ ಪ್ರಜ್ಞೆಯ ಮೂಲ ಸಂಸ್ಕೃತಿ. ನಾವು ಸಂಸ್ಕೃತಿಗೆ ಒಳಗಾಗಿರ್ತೇವೆ. ಆಧುನಿಕ ಮಾನವ ಸಂಸ್ಕೃತಿಯಿಂದ ದೂರ ಸರಿಯುತ್ತಿದ್ದಾನೆ. ನಾಗರಿಕತೆಯತ್ತ ಓಡುತ್ತಿರುವ ಮಾನವ ಸಂಸ್ಕೃತಿ ಕಡೆಗೆ ಆಮೆ ಗತಿಯಲ್ಲಿ ಸಾಗುತ್ತಿದ್ದಾನೆ. ನಮಗೆ ಅಧ್ಯಾತ್ಮಿಕವಾದ ಚಿಂತನೆ ಬೇಕು. ಯೋಗ ಧ್ಯಾನಕ್ಕೆ ಸಮ. ಶಿವಯೋಗ ಎಂಬುದಾಗಬೇಕು. ಹಾಗಾದಾಗ ಬದುಕು ಆರೋಗ್ಯಪೂರ್ಣವಾಗುತ್ತದೆ. ಇದರಿಂದ ಅತಿಯಾದ ಆತಂಕ ಕಡಿಮೆಯಾಗುತ್ತದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ಧವಳಗಿರಿ ಬಡಾವಣೆಯ ಇನ್ನರ್ ಫೀಲ್ಡ್ ಭವನದಲ್ಲಿ ನಡೆದ ನಿತ್ಯ ಕಲ್ಯಾಣ; ಮನೆಮನೆಗೆ ಚಿಂತನ 7ನೇ ದಿನದ ಕಾರ್ಯಕ್ರಮದ ಅಧ್ಯಕ್ಷತೆ ವಹಿಸಿ ಸಾಂಸ್ಕೃತಿಕ ಪ್ರಜ್ಞೆ ವಿಷಯ ಕುರಿತು ಶ್ರೀಗಳು ಚಿಂತನ ನೀಡಿದರು.

ಸಮ್ಮುಖ ವಹಿಸಿದ್ದ ಹೊಸದುರ್ಗ ಕುಂಚಿಟಿಗ ಗುರುಪೀಠದ ಡಾ. ಶಾಂತವೀರ ಸ್ವಾಮಿಗಳು ಮಾತನಾಡಿ, ಶಿಲಾಯುಗದಿಂದಲೇ ಸಾಂಸ್ಕೃತಿಕ ಪ್ರಜ್ಞೆ ಪ್ರಾರಂಭವಾಗಿದೆ. ಆಧುನಿಕ ಭರಾಟೆಯಲ್ಲಿ ಉತ್ತಮ ಆಲೋಚನೆಗಳು ಬರಡಾಗಿವೆ. ದೇವಸ್ಥಾನಗಳಲ್ಲಿ ಗಂಟೆಯ ಶಬ್ದ ಕೇಳುತ್ತಿದ್ದವರು ಕಂಪ್ಯೂಟರ್ ಗಂಟೆ ಕೇಳುವ ಸ್ಥಿತಿ ಬಂದಿದೆ. ಎಲ್ಲರ ಬದುಕು ಪ್ರಾಸ್ಪಿಕ್‌ಮಯವಾಗಿದೆ. ವಿಕಾಸವಾಗಬೇಕಾದ ಚಿಂತನೆಗಳು ಇಂದು ಪಾರ್ಟಿ ಮಾಡುವ ಸಂದರ್ಭಗಳು ಬಂದಿವೆ. ದುಡಿಮೆಯಿಂದ, ಸಂಬಂಧಗಳಿಂದ ದೂರ ಆಗುತ್ತಿರ್ತೇವೆ. ನಿಸರ್ಗದ ನಡುವೆ ನಾವು ಬದುಕಬೇಕಿದೆ. ಈ ಮೊದಲು ನಾವು ನಿಸರ್ಗವನ್ನು ಪೂಜಿಸುತ್ತಿದ್ದೆವು. ಸಾಂಸ್ಕೃತಿಕ ವ್ಯವಸ್ಥೆ ಇಲ್ಲದೆ ಹೋದರೆ ನಾವು ಬದುಕುವುದು ಕಷ್ಟವಾಗುತ್ತದೆ. ಸಾಂಸ್ಕೃತಿಕ ವ್ಯವಸ್ಥೆ ಎಂದರೆ ನೈಜತೆ, ಸಂತೋಷ. ಅತಿಯಾದ ನಾಗರಿಕತೆ ದೇಶವನ್ನು ಸರ್ವನಾಶ ಮಾಡುತ್ತದೆ. ಅತಿಯಾದ ಸುಖ ದುಃಖದಲ್ಲಿ ಮುಕ್ತಾಯವಾಗುತ್ತದೆ. ಅತಿಯಾದ ದುಃಖದಿಂದ ಸುಖವುಂಟಾಗುತ್ತದೆ ಎಂದರು.

ಮುಖ್ಯಅತಿಥಿ ನಿವೃತ್ತ ಶಿಕ್ಷಕ ಹುರಳಿ ಎಂ. ಬಸವರಾಜ್ ಮಾತನಾಡಿ, ಹನ್ನೆರಡನೇ ಶತಮಾನದಲ್ಲಿ ಭಿನ್ನ ವೃತ್ತಿಗಳನ್ನು ಮಾಡುತ್ತ ಬದುಕನ್ನು ಕಟ್ಟಿಕೊಟ್ಟವರು ಬಸವಾದಿ ಶರಣರು. ಅವರ ಬದುಕು ನಮಗೆ ಆದರ್ಶ. ಅವರ ಬದುಕನ್ನು ಇಂದಿನ ದಿನಗಳಲ್ಲಿ ಹರಡುತ್ತಿರುವ ಶ್ರೀಮಠ ಇಂದಿಗೂ ಆದರ್ಶ. ನಮ್ಮೆಲ್ಲರ ಬಹಿರಂಗದ ಆಚರಣೆಗಳಲ್ಲಿ ಬದುಕು ಕೊಚ್ಚಿ ಹೋಗುತ್ತಿದೆ. ಭವ್ಯ ಭಾರತದ ಪರಂಪರೆ ನಮಗೆ ಸಾಂಸ್ಕೃತಿಕ ಪ್ರಜ್ಞೆಯಾಗಬೇಕು. ಮುಂದಿನ ಜನಾಂಗಕ್ಕೆ ಸಾಂಸ್ಕೃತಿಕ ಪ್ರಜ್ಞೆಯನ್ನು ಕಟ್ಟಿಕೊಡಬೇಕು. 12ನೇ ಶತಮಾನದಲ್ಲಿ ಕಾಯಕ, ದಾಸೋಹದ ಮೂಲಕ ಸಾಂಸ್ಕೃತಿಕ ಚಿಂತನೆಯನ್ನು ಬೆಳೆಸಿಕೊಂಡರು. ನಾವು ಆರ್ಥಿಕವಾಗಿ ಸಬಲರಾಗಬೇಕು. ಸಾಮಾಜಿಕವಾಗಿ ಪ್ರಬಲರಾಗಬೇಕು. ಬಸವಣ್ಣನವರ ಸಪ್ತಶೀಲಗಳಾದ ಕಳಬೇಡ, ಕೊಲಬೇಡ, ಹುಸಿಯ ನುಡಿಯಲುಬೇಡ, ಮುನಿಯಬೇಡ, ಅನ್ಯರಿಗೆ ಅಸಹ್ಯ ಪಡಬೇಡ, ತನ್ನ ಬಣ್ಣಿಸಬೇಡ, ಇದಿರ ಹಳಿಯಲು ಬೇಡ, ಇದೇ ಅಂತರಂಗ ಶುದ್ಧಿ, ಇದೇ ಬಹಿರಂಗ ಶುದ್ಧಿ ನಮ್ಮ ಕೂಡಲಸಂಗಮದೇವನೊಲಿಸುವ ಪರಿ ಇವು ನಮಗೆ ಬೇಕಿದೆ. ಇವೇ ಸಾಂಸ್ಕೃತಿಕ ರತ್ನಗಳು. ಸರ್ವಜ್ಞನು ದುಡಿದ ಮಗ ಕುಡಿದು ಬಂದಾಗ ಆಗುವ ಸಮಸ್ಯೆಗಳೇನು ಎಂಬುದನ್ನು ತಿಳಿಸಿದ್ದಾನೆ.

ದೇಶಕ್ಕಾಗಿ ನಮ್ಮನ್ನು ಸಮರ್ಪಿಸಿಕೊಳ್ಳುವ ಭಾವನೆಯನ್ನು, ಅಂಥ ಪ್ರಜ್ಞೆಯನ್ನು ಬೆಳೆಸಿಕೊಳ್ಳಬೇಕು. ಭಾರತ ಸಾಂಸ್ಕೃತಿಕವಾಗಿ ಶ್ರೀಮಂತ ರಾಷ್ಟ್ರವಾಗಿದೆ. ಸೃಷ್ಟಿ ನಮಗೆ ಏನೆಲ್ಲ ಕೊಟ್ಟಿದೆ. ಅದಕ್ಕೆ ಪ್ರತಿಯಾಗಿ ನಾವು ಏನನ್ನು ಕೊಟ್ಟಿರೋದೋ. ನಾವು ಸಾಂಸ್ಕೃತಿಕ ರಾಯಭಾರಿಗಳಾಗಬೇಕು. ದಾರ್ಶನಿಕರ ಚಿಂತನೆಗಳನ್ನು ಅಳವಡಿಸಿಕೊಳ್ಳಬೇಕು ಎಂದು ತಿಳಿಸಿದರು.

ಇನ್ನರ್‌ವಿಲ್ ಕ್ಲಬ್‌ನ ಅಧ್ಯಕ್ಷೆ ಶ್ರೀಮತಿ ಮಾಲಾನಾಗರಾಜ್, ರೋಟರಿ ಕ್ಲಬ್ ವಿಂಡ್‌ಮಿಲ್ ಸಿಟಿ ಅಧ್ಯಕ್ಷೆ ಶ್ರೀಮತಿ ನಾಗರತ್ನ ವಿಶ್ವನಾಥಯ್ಯ, ರೋಟರಿ ಕ್ಲಬ್ ಚೆನ್ನೊಲ್ಲಾದ್ರಿ ಅಧ್ಯಕ್ಷೆ ಅರುಣ್‌ಕುಮಾರ್ ವೇದಿಕೆಯಲ್ಲಿದ್ದರು.

ಹರಗುರು ಚರಮೂರ್ತಿಗಳು, ಇನ್ನರ್ ವಿಲ್ ಕ್ಲಬ್, ರೋಟರಿ ಕ್ಲಬ್ ವಿಂಡ್‌ಮಿಲ್ ಸಿಟಿ, ಧವಳಗಿರಿ ಬಡಾವಣೆ ನಿವಾಸಿಗಳು, ರೋಟರಿ ಕ್ಲಬ್ ಚೆನ್ನೊಲ್ಲಾದ್ರಿ ಪದಾಧಿಕಾರಿಗಳು ಭಾಗವಹಿಸಿದ್ದರು.

ಜಮುರಾ ಕಲಾವಿದರು ವಚನ ಪ್ರಾರ್ಥನೆ ಮಾಡಿದರು. ಕಾರ್ಯಕ್ರಮ ದಾಸೋಹಿಗಳಾದ ಶ್ರೀಮತಿ ಗಾಯತ್ರಿ ಶಿವರಾಂ ಸ್ವಾಗತಿಸಿದರು. ಶ್ರೀಮತಿ ಶೈಲಾ ಜಯಕುಮಾರ್ ನಿರೂಪಿಸಿದರು.



